

அகில இந்திய வானொலி
திருச்சிராப்பள்ளி

ஆகாசவாணி செய்திகள்

01.45 pm

25.12. 2024

தலைப்புச் செய்திகள்

1. நாட்டு மக்களுக்கான சிறந்த நிர்வாகத்தை மத்திய அரசு வழங்கி வருவதாக பிரதமர் திரு. நரேந்திரமோடி தெரிவித்துள்ளார்.
2. முன்னாள் பிரதமர் அடல்பிஹாரி வாஜ்பாயின் 100-வது ஆண்டு பிறந்த தினம் நல் ஆளுமை தினமாக இன்று கொண்டாடப்படுகிறது.
3. நடப்பு நிதியாண்டில் வெளிநாடுவாழ் இந்தியர்களின் வங்கி வைப்புத்தொகை 11.9 பில்லியன் டாலராக அதிகரித்துள்ளதாக ரிசர்வ் வங்கி தெரிவித்துள்ளது.
4. ஏசுபிரான் அவதரித்த கிறிஸ்துமஸ் பண்டிகை இன்று உலகம் முழுவதும் உள்ள கிறிஸ்தவர்களால் கோலாகலமாக கொண்டாடப்படுகிறது.
5. இந்திய - ஆஸ்திரேலிய அணிகளுக்கு இடையிலான பார்டர் கவாஸ்கர் கோப்பை, 4-வது டெஸ்ட் கிரிக்கெட் போட்டி மெல்பர்னில் நாளை தொடங்குகிறது.

இனி விரிவான செய்திகள்

□□□□□□□□

அடல்பிஹாரி வாஜ்பாய்

முன்னதாக புதுதில்லியில் உள்ள சதைவ் அடல் நினைவிடத்தில் குடியரசு தலைவர் திருமதி. திரௌபதி முர்மு, குடியரசு துணைத்தலைவர் திரு. ஜகதீப்தன்கர், பிரதமர் திரு.நரேந்திரமோடி, மத்திய அமைச்சர்கள் திரு. அமிதஷா, திரு. ஜே.பி. நட்டா, திருமதி. நிர்மலா சீதாராமன் உள்ளிட்டோர் மலரஞ்சலி செலுத்தினார்.

அதனைத் தொடர்ந்து சர்வமத பிரார்த்தனைகளும் நடைபெற்றன.

இந்நாளையொட்டி பிரதமர் விடுத்துள்ள செய்தியில் வாஜ்பாய் ஆற்றிய மகத்தான பங்களிப்பு குறித்தும் பலரது வாழ்வில் ஏற்பட்ட மாற்றங்கள் குறித்தும் நினைவுகூர்வதாக குறிப்பிட்டுள்ளார்.

நாட்டின் சேவை மற்றும் வளர்ச்சிக்காக தம்மை அர்ப்பணித்துக் கொண்டவர் என்றும், இந்திய பொருளாதாரத்தை வலுப்படுத்துவதில் அவரது அளப்பறிய பங்கு பாராட்டுக்குரியது என்றும் பாதுகாப்பு துறை அமைச்சர் திரு ராஜ்நாத் சிங் தெரிவித்துள்ளார்.

தமிழ்நாட்டின் உள்கட்டமைப்பு மேம்பாட்டிற்கு அடல்பிஹாரி வாஜ்பேயின் பங்களிப்பு மகத்தானது என்று முதலமைச்சர் திரு.மு.க. ஸ்டாலின் தமது வாழ்த்து செய்தியில் கூறியுள்ளார்.

இந்நாளையொட்டி மத்திய பாதுகாப்புத்துறை செயலர் திரு. ராஜேஷ்குமார் சிங், பிரத்யேக ராஷ்ட்ர பர்வ இணையதளம் மற்றும் செயலியை இன்று புதுதில்லியில் தொடங்கிவைத்தார்.

இந்த இணையதளம் வாயிலாக குடியரசு தினம், சுதந்திர தின விழாக்கள் உள்ளிட்ட தேசிய நிகழ்வுகள் தொடர்பான தகவல்களை பொதுமக்கள் அறிந்து கொள்ளலாம் என்று அவர் கூறினார்.

□□□□□□

பிரதமர் - நதிநீர் இணைப்பு திட்டம்

முன்னாள் பிரதமர் அடல்பிஹாரி வாஜ்பாயின் நூற்றாண்டு பிறந்த தினம், நல் ஆளுமை தினமாக இன்று கொண்டாடப்படுகிறது.

இந்நாளையொட்டி மத்திய பிரதேச மாநிலம் காஜுராஹோவில் நாட்டின் முதலாவது நதிநீர் இணைப்பு திட்டமான **கென் பெட்வா** திட்டப்பணிகளுக்கு அடிக்கல் நாட்டி பேசிய பிரதமர் திரு. நரேந்திரமோடி, நாட்டு மக்களுக்கான சிறந்த நிர்வாகத்தின் மூலம் ஒருங்கிணைந்த முன்னேற்றத்திற்கான திட்டங்களை மத்திய அரசு செயல்படுத்தி வருவதாக கூறினார்.

இந்நிகழ்ச்சியில் அடல்பிஹாரின் வாஜ்பேயின் நினைவு தபால்தலை மற்றும் நாணயத்தை பிரதமர் வெளியிட்டார்.

கிராம பஞ்சாயத்துகளில் நல்லாட்சியை உறுதி செய்யும் வகையில் சிறப்பான பணிகளை மேற்கொள்ள வழிகோலும் ஆயிரத்து 153 அடல் கிராம நல் ஆளுமை கட்டிடங்களுக்கும் பிரதமர் அடிக்கல் நாட்டினார்.

44 ஆயிரத்து 605 கோடி ரூபாய் செலவில் இன்று தொடங்கப்பட்ட கென் பெட்வா நதிநீர் இணைப்பு திட்டத்தின் மூலம் அம்மாநிலத்தில் உள்ள 2 ஆயிரம் கிராமங்களை சேர்ந்த 7 லட்சத்திற்கும் அதிகமான விவசாய குடும்பத்தினர் பயனடைவர்.

இடத்திட்டத்தில் 103 மெகாவாட் நீர் மின்சாரமும், 27 மெகாவாட் சூரிய சக்தியும் உற்பத்தி செய்யப்படவுள்ளன.

முதலீடு மற்றும் சுற்றுலா வேலைவாய்ப்பு உள்ளிட்டவற்றிற்கு இத்திட்டம் வழிகோலும் எனவும் பிரதமர் கூறினார்.

□□□□□□

குடியரசு தலைவர்

குடியரசு தலைவர் திருமதி. திரௌபதி முர்மு, ராஷ்ட்ரிய பால புரஸ்கார் விருதுகளை புதுதில்லியில் நாளை வழங்குகிறார்.

கலை, கலாச்சாரம், வீரம், புதிய கண்டுபிடிப்புகள், அறிவியல் மற்றும் தொழில்நுட்பம் உள்ளிட்ட பல்வேறு துறைகளில் சாதனை புரிந்த 17 சிறார்களுக்கு இவ்விருதுகள் வழங்கப்படுகின்றன.

இந்நிகழ்ச்சியில் பிரதமர் திரு. நரேந்திரமோடி கிராமங்களில் ஊட்டச்சத்தை மேம்படுத்தும் **சுபோஷித் பஞ்சாயத்து** திட்டத்தை தொடங்கிவைக்கிறார்.

நாடுமுழுவதிலுமிருந்து 3 ஆயிரத்து 500 குழந்தைகள் கலந்து கொள்ளும் இந்நிகழ்ச்சியில் நாட்டின் பாரம்பரியத்தை பறைசாற்றும் வகையிலான கலை நிகழ்ச்சிகள் இடம்பெறவுள்ளன.

□□□□□□

ரிசர்வ் வங்கி

நடப்பு நிதியாண்டில் ஏப்ரல் முதல் அக்டோபர் வரையிலான காலங்களில் வெளிநாடுவாழ் இந்தியர்களின் வங்கி வைப்புத்தொகை 11.9 பில்லியன் டாலராக அதிகரித்துள்ளதாக ரிசர்வ் வங்கி தெரிவித்துள்ளது.

இது கடந்த ஆண்டோடு ஒப்பிடுகையில் இரு மடங்கு அதிகம் எனவும் சுட்டிக்காட்டியுள்ளது.

வெளிநாட்டில் பணிபுரியும் இந்தியர்கள் ஒன்று முதல் 5 ஆண்டுகள் வரை நிலையான வைப்புத் தொகையை பராமரிப்பதன் மூலம் அதிக வட்டி பெற முடியும் என்றும், இந்த கணக்குகள் வெளிநாட்டு நாணயத்தில் இருப்பதால் ரூபாய் மதிப்பில் இருக்கும் ஏற்றத்தாழ்வுகளிலிருந்து பாதுகாக்கப்படும் என்றும் ரிசர்வ் வங்கி தெரிவித்துள்ளது. இதன் காரணமாக வெளிநாடுவாழ் இந்தியர்களின் வங்கி வைப்புத்தொகை அதிகரித்துள்ளது குறிப்பிடத்தக்கது.

□□□□□□

மதன் மோகன் மாளவியா

கல்வியாளரும் சமூக சீர்த்திருத்தவாதியுமான பண்டிட் மதன் மோகன் மாளவியாவின் 163-வது பிறந்தநாள் இன்று கொண்டாடப்படுவதை ஒட்டி பிரதமர் திரு. நரேந்திரமோடி அஞ்சலி செலுத்தியுள்ளார்.

சமூக வலைதளப்பதிவில் அவர் வெளியிட்டுள்ள செய்தியில் நாட்டின் கல்வி வளர்ச்சியில் மாளவியாவின் பங்கு மகத்தானது என்றும், எப்போதும் உத்வேகம் அளிப்பதாகவும் குறிப்பிட்டுள்ளார்.

□□□□□□

அமித்ஷா

மத்திய உள்துறை அமைச்சர் திரு. அமித்ஷா, 10 ஆயிரத்திற்கும் மேற்பட்ட பல்நோக்கு தொடக்க வேளாண் கூட்டுறவு சங்கங்கள், பால் மற்றும் மீன்வள கூட்டுறவு சங்கங்களை புதுதில்லியில் இன்று நாட்டிற்கு அர்ப்பணிக்கிறார்.

இந்நிகழ்வின் ஒருபகுதியாக கூட்டுறவு சங்கங்களுக்கு பதிவு சான்றிதழ்கள், ரூபே கிஸான் கடன் அட்டைகள், மைக்ரோ ஏ.டி.எம்-கள் உள்ளிட்டவற்றையும் அமைச்சர் வழங்குகிறார்.

□□□□□□

கிறிஸ்துமஸ்

ஏசுபிரான் அவதரித்த கிறிஸ்துமஸ் பண்டிகை இன்று உலகம் முழுவதும் உள்ள கிறிஸ்தவர்களால் கோலாகலமாக கொண்டாடப் படுகிறது.

இந்நாளையொட்டி குடியரசு தலைவர், குடியரசு துணைத்தலைவர், பிரதமர், முதலமைச்சர் உள்ளிட்ட தலைவர்கள் மக்களுக்கு வாழ்த்து தெரிவித்துள்ளனர்.

கிறிஸ்துமஸ் பண்டிகையை ஒட்டி நாகை வேளாங்கண்ணி புனித ஆரோக்கிய அன்னை பேராலயம், சென்னை சாந்தோம் தேவாலயம், தூத்துக்குடி பனிமயமாதா பேராலயம் உள்ளிட்ட அனைத்து கிறிஸ்தவ தேவாலயங்களிலும் நள்ளிரவு ஆடம்பர திருப்பலி நடைபெற்றது.

கன்னியாகுமரி கோட்டார் சவேரியார் பேராலயம் உள்ளிட்ட மாவட்டத்தில் உள்ள அனைத்து தேவாலயங்களிலும் நடைபெற்ற சிறப்பு திருப்பலியில் ஏராளமானோர் கலந்துகொண்டனர்.

பண்டிகை கொண்டாட்டங்கள் குறித்து எமது செய்தியாளர்

.. வாய்ஸ் ..

தூத்துக்குடி மாவட்டத்தில் கிறிஸ்து பிறப்பை வெளிப்படுத்தும் வகையில் வண்ண விளக்குகளால் அலங்கரிக்கப்பட்ட வாகனங்களின் அணிவகுப்பு நடைபெற்றதாக எமது செய்தியாளர் தெரிவிக்கிறார்.

.. வாய்ஸ் ..

நெல்லை மாவட்டத்தில் உள்ள பல்வேறு கிறிஸ்தவ தேவாலயங்களில் நடைபெற்ற பிரார்த்தனைகளில் ஏராளமானோர் பங்கேற்று வாழ்த்துக்களை பரிமாறிக் கொண்டதாக எமது செய்தியாளர் கூறுகிறார்.

.. வாய்ஸ் ..

வேளாங்கண்ணி பேராலயத்தில் தமிழ், ஆங்கிலம், கொங்கனி உள்ளிட்ட மொழிகளில் சிறப்பு திருப்பலி நடைபெற்றதாக எமது செய்தியாளர் தெரிவிக்கிறார்

.. வாய்ஸ் ..

உதகை திருஇருதய ஆண்டவர் பேராலயத்தில் நடைபெற்ற திருப்பலியில் கடும் குளிரையும் பொருட்படுத்தாது ஏராளமானோர் பங்கேற்றனர்.

சேலம் குழந்தை ஏசு பேராலயத்தில் நடைபெற்ற மத நல்லிணக்க கிறிஸ்துமஸ் திருவிழாவில் அனைத்து மதத்தினரும் உற்சாகத்துடன் கலந்துகொண்டு ஒருவருக்கொருவர் அன்பை வெளிப்படுத்திக் கொண்டனர்.

காஞ்சிபுரம் தூய இதய அன்னை ஆலயத்தில் நடைபெற்ற கூட்டு பிரார்த்தனையில் ஆயிரக்கணக்கானோர் கலந்துகொண்டனர்.

திண்டுக்கல் மாவட்டம் புனித வியாகுல அன்னை ஆயலத்தில் நடைபெற்ற கிறிஸ்துமஸ் சிறப்பு திருப்பலியில் ஏராளமான கிறிஸ்தவர்கள் பங்கேற்று வாழ்த்துக்களை பரிமாறிக் கொண்டனர்.

முதலமைச்சர்

தூத்துக்குடி மாவட்டம் எட்டயபுரம் மேலகரந்தை கிராமத்தில் இன்றுகாலை நேரிட்ட சாலைவிபத்தில் உயிரிழந்த 3 பேரின் குடும்பத்தினருக்கு முதலமைச்சரின் பொது நிவாரண நிதியிலிருந்து தலா 2 லட்ச ரூபாய் வழங்க முதலமைச்சர் திரு. மு.க.ஸ்டாலின் உத்தரவிட்டுள்ளார்.

காயமடைந்த 2 பேருக்கு தலா 50 ஆயிரம் ரூபாய் வழங்கவும் அவர் ஆணையிட்டுள்ளார்.

□□□□□□

நாடகவிழா

புதுதில்லி தேசிய அறிவியல் மையத்தில் விஞ்ஞான நாடகவிழா நாளைமறுநாள் தொடங்குகிறது.

2 நாட்கள் நடைபெறும் இவ்விழாவில் நாடு முழுவதிலுமிருந்து 28 மாநிலங்கள், 8 யூனியன் பிரதேசங்களை சேர்ந்த 40 ஆயிரத்திற்கும் மேற்பட்ட மாணாக்கர் பங்கேற்கின்றனர்.

□□□□□□

கஜகஸ்தான் விபத்து

கஜகஸ்தான் அக்டா விமான நிலையம் அருகே பயணியர் விமானம் இன்று விபத்திற்குள்ளானது.

67 பயணிகள் மற்றும் 5 பணியாளர்களுடன் அஸ்பைஜான் பாகுவிலிருந்து ரஷ்யாவின் க்ரோஸ்னிக் நோக்கி சென்று கொண்டிருந்த போது மோசமான வானிலை காரணமாக, பறவையின் மீது மோதியதை அடுத்து இந்த விபத்து நிகழ்ந்ததாக அந்நாட்டு சுகாதாரத்துறை அமைச்சர் தெரிவித்துள்ளார்.

காயமடைந்த 6 பேரின் நிலை கவலைக்கிடமாக உள்ளதாகவும் அவர் கூறியுள்ளார்.

□□□□□□

இருவரி

சிவகங்கை மாவட்டத்தில் உணவகங்கள் தரமான முறையில் அரசின் வழிகாட்டுதலை பின்பற்றி செயல்பட வேண்டுமென மாவட்ட ஆட்சித்தலைவர் திருமதி. ஆஷாஅஜித் தெரிவித்துள்ளார்.

இம்மாவட்டத்தில் 7 உணவகங்களில் தரமற்ற உணவுகள், பொதுமக்களுக்கு வழங்கப்படுவதாக புகார் பெறப்பட்டதையடுத்து இந்நடவடிக்கை.

புதுக்கோட்டை மாவட்டத்தில், தேசிய சர்வதேச விளையாட்டு போட்டிகளில் கலந்துகொண்ட மற்றும் வெற்றிபெற்ற முன்னாள் படைவீரர்களின் வாரிசுதாரர்கள் உதவித் தொகை பெற வரும் 10-ம் தேதிக்குள் விண்ணப்பிக்கலாம் என்று ஆட்சித்தலைவர் திருமதி. அருணா தெரிவித்துள்ளார்.

அசாமில் ராணுவ முகாமில் பணியில் இருந்தபோது அண்மையில் உயிரிழந்த, மதுரை மாவட்டத்தை சேர்ந்த இராணுவ வீரரின் உடலுக்கு மாவட்ட ஆட்சித்தலைவர் திருமதி. சங்கீதா இன்று நேரில் அஞ்சலி செலுத்தினார்.

விருதுநகர் மாவட்டம் வெம்பக்கோட்டை 3-ம் கட்ட அகழாய்வில் சுடுமண் உருவ பொம்மை, பீங்கான் மற்றும் கண்ணாடி மணிகள், அலங்கரிக்கப்பட்ட சங்கு வளையல்கள் உள்ளிட்ட 2 ஆயிரத்து 850க்கும் மேற்பட்ட பொருட்கள் கண்டெடுக்கப்பட்டுள்ளதாக அகழாய்வு இயக்குநர் தெரிவித்துள்ளார்.

திருப்பூர் மாவட்டம் திருமுர்த்தி மலை பஞ்சலிங்க அருவிக்கு பக்தர்கள் செல்ல இன்று அனுமதி வழங்கப்பட்டுள்ளது.

சபரிமலை ஸ்ரீ ஜய்யப்பன் திருக்கோவில் மகர விளக்கு பூஜையின் போது 40 ஆயிரம் பக்தர்கள் மட்டுமே அனுமதிக்கப் படுவார்கள் என கோவில் நிர்வாகம் தெரிவித்துள்ளது.

□□□□□□

ரயில்

திருப்பதி - காட்பாடி இடையே இயக்கப்படும் 6 ரயில்கள் நாளைமுதல் வரும் மார்ச் 2-ம் தேதிவரை இருமார்க்கத்திலும் ரத்து செய்யப்படுவதாக தெற்கு ரயில்வே அறிவித்துள்ளது.

உத்தரபிரதேச மாநிலம் பிரயாக்ராஜ் கும்பமேளாவிற்கு கூடுதல் ரயில்கள் இயக்கப்பட உள்ளதை அடுத்து இந்நடவடிக்கை.

□□□□□□

வானிலை

தென் மேற்கு மற்றும் அதனை ஒட்டிய மத்திய மேற்கு வங்கக்கடல், தெற்கு ஆந்திர வட தமிழக கடலோர பகுதிகளில் நிலவிய ஆழ்ந்த காற்றழுத்த தாழ்வு பகுதி அடுத்த 24 மணி நேரத்தில் காற்றழுத்த தாழ்வு பகுதியாக படிப்படியாக வலுவிழக்க கூடும் என்று சென்னை வானிலை ஆய்வுமையம் தெரிவித்துள்ளது.

இதனையடுத்து வட தமிழக கடலோர பகுதிகளில் மணிக்கு 45 கிலோ மீட்டர் வேகத்தில் காற்று வீசக்கூடும் என்பதால் மீனவர்கள் இப்பகுதிக்கு செல்ல வேண்டாம் என அறிவுறுத்தப்பட்டுள்ளனர்.

□□□□□□

கிரிக்கெட்

இந்திய - ஆஸ்திரேலிய அணிகளுக்கு இடையிலான பார்டர் கவாஸ்கர் கோப்பை, 4-வது டெஸ்ட் கிரிக்கெட் போட்டி மெல்பர்னில் நாளை தொடங்குகிறது.

5 போட்டிகள் கொண்ட இத்தொடரில் 3-வது போட்டி டிராவில் முடிவடைந்த நிலையில் இரு அணிகளும் தலா ஒரு போட்டியில் வெற்றிபெற்று சமநிலையில் உள்ளன.

□□□□□□

இத்துடன் இந்த செய்தியறிக்கை முடிவடைந்தது.

□□□□□□